

Date: 03.10.2023

Publication: Amar Ujala

Page no: 7 | 13

Edition: All Editions

Headline :- You can avail the benefits of group medical insurance even after leaving the company

कंपनी छोड़ने पर भी उठा सकते हैं ग्रुप मेडिकल बीमा का लाभ जीएमसी को व्यक्तिगत स्वास्थ्य बीमा पॉलिसी या फैमिली फ्लोटर प्लान में करा सकते हैं पोर्ट

कालीचरण

नई दिल्ली। कंपनियां या संगठन अपने कर्मचारियों को सुविधा के लिए ग्रुप मेडिकल कवरेज (जीएमसी) प्रदान करते हैं। यह कंपनियों के कुल मुआवजा पैकेज का एक महत्वपूर्ण हिस्सा है। जीएमसी पॉलिसी वेतनभोगी लोगों के लिए बुनियादी स्वास्थ्य बीमा सुरक्षा पाने का एक अच्छा तरीका है। आमतौर पर जीएमसी का लाभ तभी तक मिलता है, जब तक आप उस कंपनी में कार्यरत हैं।

क्या आपने सोचा है कि मौजूदा कंपनी छोड़ने के बाद अगर आपकी आगामी कंपनी जीएमसी नहीं देती है या सीमित कवर देती है या आप



करियर में ब्रेक लेकर फ्रीलेंसर या उद्यमी के रूप में कार्य शुरू करने का फैसला लेते हैं तो जीएमसी का क्या होगा? इसमें चिंता की बात नहीं है। कंपनी छोड़ने के बाद भी जीएमसी का लाभ उठा सकते हैं। इसके तहत स्वास्थ्य बीमा कवरेज को व्यक्तिगत मेडिकल पॉलिसी या फैमिली फ्लोटर प्लान में पोर्ट करा सकते हैं।

ऐसे पोर्ट करा उठा सकते हैं सुविधा का फायदा

नौकरी छोड़ने से 45 दिन पहले देनी होगी जानकारी

यह प्रक्रिया शुरू करने के लिए जीएमसी देने वाली बीमा कंपनी को पॉलिसी को एक व्यक्तिगत योजना में पोर्ट करने की सूचना देनी होगी। इस प्रक्रिया में किसी प्रकार की कोई दिक्कत न हो, इसके लिए आपको वर्तमान कंपनी या संगठन के साथ अपने अंतिम कार्यदिवस से कम-से-कम 45 दिन पहले बीमाकर्ता को इसकी जानकारी देनी होगी।

जरूरत के अनुसार उत्पाद चुनें

जरूरत के अनुसार स्वास्थ्य बीमा उत्पाद का चयन करें। इसके बाद बीमा कंपनी आपको उस उत्पाद से संबंधित प्रस्ताव व फॉर्मिलेटरी फॉर्म जैसे आवश्यक दस्तावेज देगी। फॉर्म में मौजूदा जीएमसी पॉलिसी, मेडिकल हिस्ट्री व अब तक किए गए क्लेम आदि का विवरण भरकर बीमाकर्ता के पास जमा कर दें।

ऑफिस का मूल्यांकन करें : फॉर्म जमा होने के बाद बीमाकर्ता आपके क्लेम अनुभव या स्वास्थ्य विवरण के आधार पर शर्तों में बदलाव या संशोधन कर सकता है। ऑफिस के मूल्यांकन के बाद ही उत्पाद खरीदें।

घट सकता है वेटिंग पीरियड

व्यक्तिगत या फैमिली फ्लोटर पॉलिसी को कुछ बीमारियों के वेटिंग पीरियड को जीएमसी से समायोजित कर दिया जाता है। उदाहरण के लिए, आप जो पॉलिसी खरीदना चाहते हैं, उसमें किसी विशेष बीमारी के लिए चार साल का वेटिंग पीरियड है, जबकि आपके पास तीन साल के लिए जीएमसी कवर है। ऐसे में जीएमसी के तहत उन बीमारियों के लिए वेटिंग पीरियड एक साल रह जाएगा।

दूसरी कंपनी से नहीं करा सकते पोर्ट

उसी बीमा कंपनी से पोर्ट करा सकते हैं, जिससे जीएमसी चल रहा है। जीएमसी में स्वास्थ्य बीमा की जरूरत नहीं होती है, लेकिन पोर्ट करते समय नियमित मेडिकल टेस्ट कराना पड़ता है।

-भास्कर नेरुकर, प्रमुख, हेल्थ एडमिनिस्ट्रेशन बजाज आलियाज जनरल इश्योरेंस